

## ॥ वाल्मीकि रामायण ॥

### ६ युद्धकाण्ड

#### अध्याय ४७

तस्मिन्हृते राक्षससैन्यपाले  
अवङ्गमानामृषभेण युद्धे ।  
भीमायुधं सागरतुल्यवेगं  
प्रदुद्रुवे राक्षसराजसैन्यम् ॥ १ ॥

गत्वा तु रक्षोऽधिपतेः शशंसुः  
सेनापतिं पावकसूनुशस्तम् ।  
तच्चापि तेषां वचनं निशम्य  
रक्षोऽधिपः क्रोधवशं जगाम ॥ २ ॥

सङ्घ्ये प्रहस्तं निहतं निशम्य  
शोकार्दितः क्रोधपरीतचेताः ।  
उवाच तान्नैरृतयोधमुख्यान्  
इन्द्रो यथा चामरयोधमुख्यान् ॥ ३ ॥

नावज्ञा रिपवे कार्या यैरिन्द्रबलसूदनः ।  
सूदितः सैन्यपालो मे सानुयात्रः सकुञ्जरः ॥ ४ ॥

सोऽहं रिपुविनाशाय विजयायाविचारयन् ।  
स्वयमेव गमिष्यामि रणशीर्षं तदद्भुतम् ॥ ५ ॥

अद्य तद्वानरानीकं रामं च सहलक्ष्मणम् ।  
निदेहिष्यामि बाणौघैर्वनं दीप्तैरिवाग्निभिः ॥ ६ ॥

स एवमुक्त्वा ज्वलनप्रकाशं  
रथं तुरङ्गोत्तमराजियुक्तम् ।  
प्रकाशमानं वपुषा ज्वलन्तं  
समारुरोहामरराजशत्रुः ॥ ७ ॥

स शङ्खभेरीपटह प्रणादैर्  
आस्फोटितक्ष्वेडितसिंहनादैः ।  
पुण्यैः स्तवैश्चाप्यभिपूज्यमानस्  
तदा ययौ राक्षसराजमुख्यः ॥ ८ ॥

स शैलजीमूतनिकाश रूपैर्  
मांसाशनैः पावकदीप्तनेत्रैः ।  
बभौ वृतो राक्षसराजमुख्यैर्

भूतैर्वृतो रुद्र इवामरेशः ॥ ९ ॥

ततो नगर्याः सहसा महौजा  
निष्क्रम्य तद्वानरसैन्यमुग्रम् ।  
महार्णवाभ्रस्तनितं ददर्श  
समुद्यतं पादपशैलहस्तम् ॥ १० ॥

तद्राक्षसानीकमतिप्रचण्डम्  
आलोक्य रामो भुजगेन्द्रबाहुः ।  
विभीषणं शस्त्रभृतां वरिष्ठम्  
उवाच सेनानुगतः पृथुश्रीः ॥ ११ ॥

नानापताकाध्वजशस्त्रजुष्टं  
प्रासासिशूलायुधचक्रजुष्टम् ।  
सैन्यं नगेन्द्रोपमनागजुष्टं  
कस्येदमक्षोभ्यमभीरुजुष्टम् ॥ १२ ॥

ततस्तु रामस्य निशम्य वाक्यं  
विभीषणः शक्रसमानवीर्यः ।  
शशंस रामस्य बलप्रवेकं  
महात्मनां राक्षसपुङ्गवानाम् ॥ १३ ॥

योऽसौ गजस्कन्धगतो महात्मा  
नवोदितार्कोपमताम्रवक्त्रः ।  
प्रकम्पयन्नागशिरोऽभ्युपैति ह्य  
अकम्पनं त्वेनमवेहि राजन् ॥ १४ ॥

योऽसौ रथस्थो मृगराजकेतुर्  
धून्वन्धनुः शक्रधनुःप्रकाशम् ।  
करीव भात्युग्रविवृत्तदंष्ट्रः  
स इन्द्रजिन्नाम वरप्रधानः ॥ १५ ॥

यश्चैष विन्ध्यास्तमहेन्द्रकल्पो  
धन्वी रथस्थोऽतिरथोऽतिवीर्यः ।  
विस्फारयंश्चापमतुल्यमानं  
नाम्नातिकायोऽतिविवृद्धकायः ॥ १६ ॥

योऽसौ नवार्कोदितताम्रचक्षुर्  
आरुह्य घण्टानिनदप्रणादम् ।

गजं खरं गर्जति वै महात्मा  
महोदरो नाम स एष वीरः ॥ १७ ॥

योऽसौ ह्यं काञ्चनचित्रभाण्डम्  
आरुह्य सन्ध्याभ्रगिरिप्रकाशम् ।  
प्रासं समुद्यम्य मरीचिनद्धं  
पिशाच एषाशनितुल्यवेगः ॥ १८ ॥

यश्चैष शूलं निशितं प्रगृह्य  
विद्युत्प्रभं किङ्करवज्रवेगम् ।  
वृषेन्द्रमास्थाय गिरिप्रकाशम्  
आयाति सोऽसौ त्रिशिरा यशस्वी ॥ १९ ॥

असौ च जीमूतनिकाश रूपः  
कुम्भः पृथुव्यूढसुजातवक्षाः ।  
समाहितः पन्नगराजकेतुर्  
विस्फारयन्भाति धनुर्विधून्वन् ॥ २० ॥

यश्चैष जाम्बूनदवज्रजुष्टं  
दीप्तं सधूमं परिघं प्रगृह्य ।  
आयाति रक्षोबलकेतुभूतः  
सोऽसौ निकुम्भोऽद्भुतघोरकर्मा ॥ २१ ॥

यश्चैष चापासिशरौघजुष्टं  
पताकिनं पावकदीप्तरूपम् ।  
रथं समास्थाय विभात्युदग्रो  
नरान्तकोऽसौ नगशृङ्गयोधी ॥ २२ ॥

यश्चैष नानाविधघोररूपैर्  
व्याघ्रोष्ट्रनागेन्द्रमृगेन्द्रवक्त्रैः ।  
भूतैर्वृतो भाति विवृत्तनेत्रैः  
सोऽसौ सुराणामपि दर्पहन्ता ॥ २३ ॥

यत्रैतदिन्दुप्रतिमं विभाति च्  
छुत्वं सितं सूक्ष्मशलाकमग्न्यम् ।  
अत्रैष रक्षोऽधिपतिर्महात्मा  
भूतैर्वृतो रुद्र इवावभाति ॥ २४ ॥

असौ किरीटी चलकुण्डलास्यो  
नागेन्द्रविन्ध्योपमभीमकायः ।  
महेन्द्रवैवस्वतदर्पहन्ता  
रक्षोऽधिपः सूर्य इवावभाति ॥ २५ ॥

प्रत्युवाच ततो रामो विभीषणमरिन्दमम् ।  
अहो दीप्तो महतेजा रावणो राक्षसेश्वरः ॥ २६ ॥

आदित्य इव दुष्प्रेक्ष्यो रश्मिभिर्भाति रावणः ।  
सुव्यक्तं लक्षये ह्यस्य रूपं तेजःसमावृतम् ॥ २७ ॥

देवदानववीराणां वपुर्नैवंविधं भवेत् ।  
यादृशं राक्षसेन्द्रस्य वपुरेतत्प्रकाशते ॥ २८ ॥

सर्वे पर्वतसङ्काशाः सर्वे पर्वतयोधिनः ।  
सर्वे दीप्तायुधधरा योधश्चास्य महौजसः ॥ २९ ॥

भाति राक्षसराजोऽसौ प्रदीप्तैर्भूमिविक्रमैः ।  
भूतैः परिवृतस्तीक्ष्णैर्देहवद्भिरिवान्तकः ॥ ३० ॥

एवमुक्त्वा ततो रामो धनुरादाय वीर्यवान् ।  
लक्ष्मणानुचरस्तस्थौ समुद्धृत्य शरोत्तमम् ॥ ३१ ॥

ततः स रक्षोऽधिपतिर्महात्मा  
रक्षांसि तान्याह महाबलानि ।  
द्वारेषु चर्यागृहगोपुरेषु  
सुनिर्वृतास्तिष्ठत निर्विशङ्काः ॥ ३२ ॥

विसर्जयित्वा सहसा ततस्तान्  
गतेषु रक्षःसु यथानियोगम् ।  
व्यदारयद्दानरसागरौघं  
महाझषः पूर्वमिवार्णवौघम् ॥ ३३ ॥

तमापतन्तं सहसा समीक्ष्य  
दीप्तेषुचापं युधि राक्षसेन्द्रम् ।  
महत्समुत्पात्य महीधराग्रं  
दुद्राव रक्षोऽधिपतिं हरीशः ॥ ३४ ॥

तच्छैलशृङ्गं बहुवृक्षसानुं  
प्रगृह्य चिक्षेप निशाचराय ।  
तमापतन्तं सहसा समीक्ष्य  
बिभेद बाणैस्तपनीयपुङ्खैः ॥ ३५ ॥

तस्मिन्प्रवृद्धोत्तमसानुवृक्षे  
शृङ्गे विकीर्णे पतिते पृथिव्याम् ।  
महाहिकल्पं शरमन्तकाभं  
समाददे राक्षसलोकनाथः ॥ ३६ ॥

स तं गृहीत्वानिलतुल्यवेगं  
सविस्फुलिङ्गज्वलनप्रकाशम् ।  
बाणं महेन्द्राशनितुल्यवेगं  
चिक्षेप सुग्रीववधाय रुष्टः ॥ ३७ ॥

स सायको रावणबाहुमुक्तः

शक्राशनिप्रख्यवपुः शिताग्रः ।  
सुग्रीवमासाद्य विभेद वेगाद्  
गुहेरिता क्रौचमिवोग्रशक्तिः ॥ ३८ ॥

स सायकार्तो विपरीतचेताः  
कूजन्पृथिव्यां निपपात वीरः ।  
तं प्रेक्ष्य भूमौ पतितं विसङ्गमं  
नेदुः प्रहृष्टा युधि यातुधानाः ॥ ३९ ॥

ततो गवाक्षो गवयः सुदंष्ट्रस्  
तथर्षभो ज्योतिमुखो नलश् च ।  
शैलान्समुद्यम्य विवृद्धकायाः  
प्रदुद्रुवुस्तं प्रति राक्षसेन्द्रम् ॥ ४० ॥

तेषां प्रहारान्स चकार मेघान्  
रक्षोऽधिपो बाणगणैः शिताग्रैः ।  
तान्वानरेन्द्रानपि बाणजालैर्  
विभेद जाम्बूनदचित्रपुङ्खैः ॥ ४१ ॥

ते वानरेन्द्रास्त्रिदशारिबाणैर्  
भिन्ना निपेतुर्भुवि भीमरूपाः ।  
ततस्तु तद्वानरसैन्यमुग्रं  
प्रच्छादयामास स बाणजालैः ॥ ४२ ॥

ते वध्यमानाः पतिताग्र्यवीरा  
नानद्यमाना भयशल्यविद्धाः ।  
शाखामृगा रावणसायकार्ता  
जग्मुः शरण्यं शरणं स्म रामम् ॥ ४३ ॥

ततो महात्मा स धनुर्धनुष्मान्  
आदाय रामः सहरा जगाम ।  
तं लक्ष्मणः प्राञ्जलिरभ्युपेत्य  
उवाच वाक्यं परमार्थयुक्तम् ॥ ४४ ॥

काममार्यः सुपर्याप्तो वधायास्य दुरात्मनः ।  
विधमिष्याम्यहं नीचमनुजानीहि मां विभो ॥ ४५ ॥

तमब्रवीन्महातेजा रामः सत्यपराक्रमः ।  
गच्छ यत्नपरश्चापि भव लक्ष्मण संयुगे ॥ ४६ ॥

रावणो हि महावीर्यो रणेऽद्भुतपराक्रमः ।  
त्रैलोक्येनापि सङ्क्रुद्धो दुष्प्रसहो न संशयः ॥ ४७ ॥

तस्य च्छिद्राणि मार्गस्व स्वच्छिद्राणि च गोपय ।  
चक्षुषा धनुषा यत्नाद्रक्षात्मानं समाहितः ॥ ४८ ॥

राघवस्य वचः श्रुत्वा सम्परिष्वज्य पूज्य च ।  
अभिवाद्य ततो रामं ययौ सौमित्रिराहवम् ॥ ४९ ॥

स रावणं वारणहस्तबाहूर्  
ददर्श दीप्तोद्यतभीमचापम् ।  
प्रच्छादयन्तं शरवृष्टिजालैस्  
तान्वानरान्भिन्नविकीर्णदेहान् ॥ ५० ॥

तमालोक्य महातेजा हनूमान्मारुतात्मजा ।  
निवार्य शरजालानि प्रदुद्राव स रावणम् ॥ ५१ ॥

रथं तस्य समासाद्य भुजमुद्यम्य दक्षिणम् ।  
त्रासयन्नावरणं धीमान्हनूमान्वाक्यमब्रवीत् ॥ ५२ ॥

देवदानवगन्धर्वा यक्षाश्च सह राक्षसैः ।  
अवध्यत्वात्त्वया भग्ना वानरेभ्यस्तु ते भयम् ॥ ५३ ॥

एष मे दक्षिणो बाहुः पञ्चशाखः समुद्यतः ।  
विधमिष्यति ते देहाद्भूतात्मानं चिरोषितम् ॥ ५४ ॥

श्रुत्वा हनूमतो वाक्यं रावणो भीमविक्रमः ।  
संरक्तनयनः क्रोधादिदं वचनमब्रवीत् ॥ ५५ ॥

क्षिप्रं प्रहर निःशङ्कं स्थिरां कीर्तिमवाप्नुहि ।  
ततस्त्वां ज्ञातिविक्रान्तं नाशयिष्यामि वानर ॥ ५६ ॥

रावणस्य वचः श्रुत्वा वायुसूनुर्वचोऽब्रवीत् ।  
प्रहृतं हि मया पूर्वमक्षं स्मर सुतं तव ॥ ५७ ॥

एवमुक्तो महातेजा रावणो राक्षसेश्वरः ।  
आजघानानिलसुतं तलेनोरसि वीर्यवान् ॥ ५८ ॥

स तलाभिहतस्तेन चचाल च मुहुर्मुहुः ।  
आजघानाभिसङ्क्रुद्धस्तलेनैवामरद्विषम् ॥ ५९ ॥

ततस्तलेनाभिहतो वानरेण महात्मना ।  
दशग्रीवः समाधूतो यथा भूमिचलेऽचलः ॥ ६० ॥

सङ्ग्रामे तं तथा दृष्ट्व रावणं तलताडितम् ।  
ऋषयो वानराः सिद्धा नेदुर्देवाः सहासुराः ॥ ६१ ॥

अथाश्वस्य महातेजा रावणो वाक्यमब्रवीत् ।  
साधु वानरवीर्येण श्लाघनीयोऽसि मे रिपुः ॥ ६२ ॥

रावणेनैवमुक्तस्तु मारुतिर्वाक्यमब्रवीत् ।

धिगस्तु मम वीर्यं तु यत्त्वं जीवसि रावण ॥ ६३ ॥

सकृत्तु प्रहरेदानीं दुर्बुद्धिं किं विकल्पसे ।  
ततस्त्वां मामको मुष्टिर्नयिष्यामि यथाक्षयम् ।  
ततो मारुतिवाक्येन क्रोधस्तस्य तदाज्वलत् ॥ ६४ ॥

संरक्तनयनो यत्नान्मुष्टिमुद्यम्य दक्षिणम् ।  
पातयामास वेगेन वानरोरसि वीर्यवान् ।  
हनूमान्वक्षसि व्यूधे सञ्चाल हतः पुनः ॥ ६५ ॥

विह्वलं तं तदा दृष्ट्वा हनूमन्तं महाबलम् ।  
रथेनातिरथः शीघ्रं नीलं प्रति समभ्यगात् ॥ ६६ ॥

पन्नगप्रतिमैर्भीमैः परममार्तिभेदिभिः ।  
शरैरादीपयामास नीलं हरिचमूपतिम् ॥ ६७ ॥

स शरौघसमायस्तो नीलः कपिचमूपतिः ।  
करेणैकेन शैलाग्रं रक्षोऽधिपतयेऽसृजत् ॥ ६८ ॥

हनूमानपि तेजस्वी समाश्वस्तो महामनाः ।  
विप्रक्षमाणो युद्धेप्सुः सरोषमिदमब्रवीत् ॥ ६९ ॥

नीलेन सह संयुक्तं रावणं राक्षसेश्वरम् ।  
अन्येन युध्यमानस्य न युक्तमभिधावनम् ॥ ७० ॥

रावणोऽपि महातेजास्तच्छृङ्गं सप्तभिः शरैः ।  
आजघान सुतीक्ष्णाग्रैस्तद्विकीर्णं पपात ह ॥ ७१ ॥

तद्विकीर्णं गिरेः शृङ्गं दृष्ट्वा हरिचमूपतिः ।  
कालाग्निरिव जज्वाल क्रोधेन परवीरहा ॥ ७२ ॥

सोऽश्वकर्णान्धवान्सालांशूतांश्चापि सुपुष्पितान् ।  
अन्यांश्च विविधान्वृक्षान्नीलश्चिक्षेप संयुगे ॥ ७३ ॥

स तान्वृक्षान्समासाद्य प्रतिचिच्छेद रावणः ।  
अभ्यवर्षत्सुघोरेण शरवर्षेण पावकम् ॥ ७४ ॥

अभिवृष्टः शरौघेण मेघेनेव महाचलः ।  
ह्रस्वं कृत्वा तदा रूपं ध्वजाग्रे निपपात ह ॥ ७५ ॥

पावकात्मजमालोक्य ध्वजाग्रे समवस्थितम् ।  
जज्वाल रावणः क्रोधात्ततो नीलो ननाद ह ॥ ७६ ॥

ध्वजाग्रे धनुषश्चाग्रे किरीटाग्रे च तं हरिम् ।  
लक्ष्मणोऽथ हनूमांश्च दृष्ट्वा रामश्च विस्मिताः ॥ ७७ ॥

रावणोऽपि महातेजाः कपिलाघवविस्मितः ।  
अस्त्रमाहारयामास दीप्तमाग्नेयमद्भुतम् ॥ ७८ ॥

ततस्ते चुक्रुशुर्हृष्टा लब्धलक्ष्याः स्रवङ्गमाः ।  
नीललाघवसम्भ्रान्तं दृष्ट्वा रावणमाहवे ॥ ७९ ॥

वानराणां च नादेन संरब्धो रावणस्तदा ।  
सम्भ्रमाविष्टहृदयो न किं चित्प्रत्यपद्यत् ॥ ८० ॥

आग्नेयेनाथ संयुक्तं गृहीत्वा रावणः शरम् ।  
ध्वजशीर्षस्थितं नीलमुदैक्षत निशाचरः ॥ ८१ ॥

ततोऽब्रवीन्महातेजा रावणो राक्षसेश्वरः ।  
कपे लाघवयुक्तोऽसि मायया परयानया ॥ ८२ ॥

जीवितं खलु रक्षस्व यदि शक्नोषि वानर ।  
तानि तान्यात्मरूपाणि सृजसे त्वमनेकशः ॥ ८३ ॥

तथापि त्वां मया मुक्तः सायकोऽस्त्रप्रयोजितः ।  
जीवितं परिरक्षन्तं जीविताद्भ्रंशयिष्यति ॥ ८४ ॥

एवमुक्त्वा महाबाहू रावणो राक्षसेश्वरः ।  
सन्धाय बाणमस्त्रेण चमूपतिमताडयत् ॥ ८५ ॥

सोऽस्त्रयुक्तेन बाणेन नीलो वक्षसि ताडितः ।  
निर्दह्यमानः सहसा निपपात महीतले ॥ ८६ ॥

पितृमाहात्म्य संयोगादात्मनश्चापि तेजसा ।  
जानुभ्यामपतद्भूमौ न च प्राणैर्व्ययुज्यत ॥ ८७ ॥

विसंज्ञं वानरं दृष्ट्वा दशग्रीवो रणोत्सुकः ।  
रथेनाम्बुदनादेन सौमित्रिमभिदुद्रुवे ॥ ८८ ॥

तमाह सौमित्रिरदीनसत्त्वो  
विस्फारयन्तं धनुरप्रमेयम् ।  
अन्वेहि मामेव निशाचरेन्द्र  
न वानरांस्त्वं प्रति योद्धुमर्हसि ॥ ८९ ॥

स तस्य वाक्यं परिपूर्णघोषं  
ज्याशब्दमुग्रं च निशम्य राजा ।  
आसाद्य सौमित्रिमवस्थितं तं  
कोपान्वितं वाक्यमुवाच रक्षः ॥ ९० ॥

दिष्यासि मे राघव दृष्टिमागं  
प्राप्तोऽन्तगामी विपरीतबुद्धिः ।  
अस्मिन्क्षणे यास्यसि मृत्युदेशं

संसाद्यमानो मम बाणजालैः ॥ ११ ॥

तमाह सौमित्रिरविस्मयानो  
गर्जन्तमुद्रुत्तसिताग्रदंष्ट्रम् ।  
राजन्न गर्जन्ति महाप्रभावा  
विकत्थसे पापकृतां वरिष्ठ ॥ १२ ॥

जानामि वीर्यं तव राक्षसेन्द्र  
बलं प्रतापं च पराक्रमं च ।  
अवस्थितोऽहं शरचापपाणिर्  
आगच्छ किं मोघविकत्थनेन ॥ १३ ॥

स एवमुक्तः कुपितः ससर्ज  
रक्षोऽधिपः सप्तशरान्सुपुङ्गवान् ।  
ताँल्लक्ष्मणः काञ्चनचित्रपुङ्खेशु  
चिच्छेद बाणैर्निशिताग्रधरैः ॥ १४ ॥

तान्प्रेक्षमाणः सहसा निकृत्तान्  
निकृत्तभोगानिव पन्नगेन्द्रान् ।  
लङ्केश्वरः क्रोधवशं जगाम  
ससर्ज चान्यान्निशितान्पृषत्कान् ॥ १५ ॥

स बाणवर्षं तु ववर्ष तीव्रं  
रामानुजः कार्मुकसम्प्रयुक्तम् ।  
क्षुरार्धचन्द्रोत्तमकर्णभल्लैः  
शरांश्च चिच्छेद न चुक्षुभे च ॥ १६ ॥

स लक्ष्मणश्चाशु शराञ्जिताग्रान्  
महेन्द्रवज्राशनितुल्यवेगान् ।  
सन्धाय चापे ज्वलनप्रकाशान्  
ससर्ज रक्षोऽधिपतेर्वधाय ॥ १७ ॥

स तान्प्रचिच्छेद हि राक्षसेन्द्रश्  
च्छित्त्वा च ताँल्लक्ष्मणमाजघान ।  
शरेण कालाग्निसमप्रभेण  
स्वयम्भुदत्तेन ललाटदेशे ॥ १८ ॥

स लक्ष्मणो रावणसायकार्तश्  
चचाल चापं शिथिलं प्रगृह्य ।  
पुनश्च संज्ञां प्रतिलभ्य कृच्छ्राच्च  
चिच्छेद चापं त्रिदशेन्द्रशत्रोः ॥ १९ ॥

निकृत्तचापं त्रिभिराजघान  
बाणैस्तदा दाशरथिः शिताग्रैः ।  
स सायकार्तो विचचाल राजा

कृच्छ्राच्च संज्ञां पुनराससाद ॥ १०० ॥

स कृत्तचापः शरताडितश् च  
स्वेदाद्र्गात्रो रुधिरावसिक्तः ।  
जग्राह शक्तिं समुदग्रशक्तिः  
स्वयम्भुदत्तां युधि देवशत्रुः ॥ १०१ ॥

स तां विधूमानलसंनिकाशां  
वित्रासनीं वानरवाहिनीनाम् ।  
चिक्षेप शक्तिं तरसा ज्वलन्तीं  
सौमित्रये राक्षसराष्ट्रनाथः ॥ १०२ ॥

तामापतन्तीं भरतानुजोऽस्त्रैर्  
जघान बाणैश्च हुताग्निकल्पैः ।  
तथापि सा तस्य विवेश शक्तिर्  
भुजान्तरं दाशरथेर्विशालम् ॥ १०३ ॥

शक्त्या ब्राम्या तु सौमित्रिस्ताडितस्तु स्तनान्तरे ।  
विष्णोरचिन्त्यं स्वं भागमात्मानं प्रत्यनुस्मरत् ॥ १०४ ॥

ततो दानवदर्पघ्नं सौमित्रिं देवकण्ठकः ।  
तं पीडयित्वा बाहुभ्यामप्रभुर्लङ्घनेऽभवत् ॥ १०५ ॥

हिमवान्मन्दरो मेरुस्त्रैलोक्यं वा सहामरैः ।  
शक्यं भुजाभ्यामुद्धर्तुं न सङ्ख्ये भरतानुजः ॥ १०६ ॥

अथैनं वैष्णवं भागं मानुषं देहमास्थितम् ।  
विसंज्ञं लक्ष्मणं दृष्ट्वा रावणो विस्मितोऽभवत् ॥ १०७ ॥

अथ वायुसुतः क्रुद्धो रावणं समभिद्रवत् ।  
आजघानोरसि क्रुद्धो वज्रकल्पेन मुष्टिना ॥ १०८ ॥

तेन मुष्टिप्रहारेण रावणो राक्षसेश्वरः ।  
जानुभ्यामपतङ्गमौ चचाल च पपात च ॥ १०९ ॥

विसंज्ञं रावणं दृष्ट्वा समरे भीमविक्रमम् ।  
ऋषयो वानराश्चैव नेदुर्देवाः सवासवाः ॥ ११० ॥

हनूमानपि तेजस्वी लक्ष्मणं रावणादितम् ।  
अनयद्राघवाभ्याशं बाहुभ्यां परिगृह्य तम् ॥ १११ ॥

वायुसूनोः सुहृत्त्वेन भक्त्या परमया च सः ।  
शत्रूणामप्रकम्प्योऽपि लघुत्वमगमत्कपेः ॥ ११२ ॥

तं समुत्सृज्य सा शक्तिः सौमित्रिं युधि दुर्जयम् ।

रावणस्य रथे तस्मिन्स्थानं पुनरुपागमत् ॥ ११३ ॥

रावणोऽपि महातेजाः प्राप्य संज्ञां महाहवे ।  
आददे निशितान्वाणाञ्जग्राह च महद्भुः ॥ ११४ ॥

आश्वस्तश्च विशल्यश्च लक्ष्मणः शत्रुमूदनः ।  
विष्णोर्भागममीमांस्यमात्मानं प्रत्यनुस्मरन् ॥ ११५ ॥

निपातितमहावीरां वानराणां महाचमूम् ।  
राघवस्तु रणे दृष्ट्वा रावणं समभिद्रवत् ॥ ११६ ॥

अथैनमुपसङ्गम्य हनूमान्वाक्यमब्रवीत् ।  
मम पृष्ठं समारुह्य रक्षसं शास्तुमर्हसि ॥ ११७ ॥

तच्छ्रुत्वा राघवो वाक्यं वायुपुत्रेण भाषितम् ।  
आरोहत्सहसा शूरो हनूमन्तं महाकपिम् ।  
रथस्थं रावणं सङ्घृये ददर्श मनुजाधिपः ॥ ११८ ॥

तमालोक्य महातेजाः प्रदुद्राव स राघवः ।  
वैरोचनमिव क्रुद्धो विष्णुरभ्युद्यतायुधः ॥ ११९ ॥

ज्याशब्दमकरोत्तीव्रं वज्रनिष्पेषनिस्वनम् ।  
गिरा गम्भीरया रामो राक्षसेन्द्रमुवाच ह ॥ १२० ॥

तिष्ठ तिष्ठ मम त्वं हि कृत्वा विप्रियमीदृशम् ।  
ऋ नु राक्षसशार्दूल गतो मोक्षमवाप्स्यसि ॥ १२१ ॥

यदीन्द्रवैवस्वत भास्करान्वा  
स्वयम्भुवैश्वानरशङ्करान्वा ।  
गमिष्यसि त्वं दश वा दिशो वा  
तथापि मे नाद्य गतो विमोक्ष्यसे ॥ १२२ ॥

यश्चैष शक्त्याभिहतस्त्वयाद्य  
इच्छन्विषादं सहसाभ्युपेतः ।  
स एष रक्षोगणराज मृत्युः  
सपुत्रदारस्य तवाद्य युद्धे ॥ १२३ ॥

राघवस्य वचः श्रुत्वा राक्षसेन्द्रो महाकपिम् ।  
आजघान शरैस्तीक्ष्णैः कालानलशिखोपमैः ॥ १२४ ॥

राक्षसेनाहवे तस्य ताडितस्यापि सायकैः ।  
स्वभावतेजोयुक्तस्य भूयस्तेजो व्यवर्धत ॥ १२५ ॥

ततो रामो महातेजा रावणेन कृतव्रणम् ।  
दृष्ट्वा भ्रवगशार्दूलं क्रोधस्य वशमेयिवान् ॥ १२६ ॥

तस्याभिसङ्क्रम्य रथं सचक्रं

साश्वध्वजच्छत्रमहापताकम् ।  
ससारथिं साशनिशूलखड्गं  
रामः प्रचिच्छेद शरैः सुपुङ्खैः ॥ १२७ ॥

अथेन्द्रशत्रुं तरसा जघान  
बाणेन वज्राशनिसंनिभेन ।  
भुजान्तरे व्यूढसुजातरूपे  
वज्रेण मेरुं भगवानिवेन्द्रः ॥ १२८ ॥

यो वज्रपाताशनिसंनिपातान्  
न चुक्षुभे नापि चचाल राजा ।  
स रामबाणाभिहतो भृशार्तश्च  
चचाल चापं च मुमोच वीरः ॥ १२९ ॥

तं विह्वलन्तं प्रसमीक्ष्य रामः  
समाददे दीप्तमथार्धचन्द्रम् ।  
तेनार्कवर्णं सहसा किरीटं  
चिच्छेद रक्षोऽधिपतेर्महात्माः ॥ १३० ॥

तं निर्विषाशीविषसंनिकाशं  
शान्तार्चिषं सूर्यमिवाप्रकाशम् ।  
गतश्रियं कृत्किरीटकूटम्  
उवाच रामो युधि राक्षसेन्द्रम् ॥ १३१ ॥

कृतं त्वया कर्म महत्सुभीमं  
हतप्रवीरश्च कृतस्त्वयाहम् ।  
तस्मात्परिश्रान्त इति व्यवस्य  
न त्वं शरैर्मृत्युवशं नयामि ॥ १३२ ॥

स एवमुक्तो हतदर्पहर्षो  
निकृत्तचापः स हताश्वसूतः ।  
शरार्दितः कृत्तमहाकिरीटो  
विवेश लङ्कां सहसा स्म राजा ॥ १३३ ॥

तस्मिन्प्रविष्टे रजनीचरेन्द्रे  
महाबले दानवदेवशत्रौ ।  
हरीन्विशल्यान्सहलक्ष्मणेन  
चकार रामः परमाहवाग्रे ॥ १३४ ॥

तस्मिन्प्रभग्ने त्रिदशेन्द्रशत्रौ  
सुरासुरा भूतगणा दिशश्च ।  
ससागराः सर्षिमहोरगाश्च  
तथैव भूम्यम्बुचराश्च हृष्टाः ॥ १३५ ॥

---

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: [jds10@cam.ac.uk](mailto:jds10@cam.ac.uk) ; <http://bombay.oriental.cam.ac.uk/index.html>

---

ITRANS conversion questions to: Avinash Chopde ; [avinash@acm.org](mailto:avinash@acm.org);

---

Last updated on March 25, 1998; Send corrections to [sanskrit@cheerful.com](mailto:sanskrit@cheerful.com)